

I

(Riżoluzzjonijiet, rakkomandazzjonijiet u opinjonijiet)

RIŻOLUZZJONIJIET

IL-KUMITAT EKONOMIKU U SOĊJALI EWROPEW

L-478 SESSJONI PLENARJA FIT-22 U T-23 TA' FRAR 2012

Riżoluzzjoni tal-Kumitat Ekonomiku u Soċjali Ewropew dwar il-qagħda ekonomika u soċjali fl-Unjoni Ewropea, adottata matul l-478 sessjoni plenarja tiegħu

(2012/C 143/01)

Matul is-sessjoni plenarja tiegħu li saret fit-22 u t-23 ta' Frar 2012 (seduta tat-22 ta' Frar 2012), il-Kumitat Ekonomiku u Soċjali Ewropew adotta din ir-riżoluzzjoni b'157 vot favur, 30 vot kontra u 12-il astensjoni.

Il-Kumitat Ekonomiku u Soċjali Ewropew (KESE) esprima l-preokkupazzjoni kbira tiegħu dwar l-istat tal-Unjoni u għamel appell urġenti lill-istituzzjonijiet Ewropej u lill-gvernijiet tal-Istati Membri biex jagħmlu dak kollu li hu fis-setgħa tagħhom biex jergġhu jaffermaw bil-fatti il-valur assolut u indispensabbli tal-unità Ewropea, u adotta din ir-riżoluzzjoni.

1. Il-KESE:
 - jilqa' l-inizjattiva tat-tnaq-il gvernijiet indirizzata lill-Kunsill u lill-Kummissjoni.
 - jiddispjaċih bid-dewmien u n-nuqqas ta' qbil bejn l-Istati Membri tal-Unjoni Ewropea, f'mument fejn l-Ewropa trid tkun determinata, magħquda u solidali;
 - madankollu jilqa' bi pjaċir il-ftehim li ntlahaq nhar it-Tnejn 20 ta' Frar fi hdan il-Grupp tal-euro dwar it-tieni pjan ta' għajjnuna għall-Greċja; iżda jiddispjaċih bid-dewmien u l-lajma biex tinstab soluzzjoni definittiva;
 - madankollu, jinsab imħasseb dwar il-konsegwenzi soċjali u ekonomiċi u jitlob lill-Kunsill Ewropew jappoġġja miżuri favur l-irkupru ekonomiku b'mod partikolari għall-pajjiżi li ntlaqtu l-aktar mill-kriżi;
 - ifakkar fil-bżonn ta' investment fl-ekonomija reali speċjalment permezz ta' politika industrijali ġenwina sabiex jintemm dan iċ-ċiklu tar-riċessjoni attwali;
2. Il-KESE jinnota li ċ-ċittadini qed jaslu jiddubitaw dejjem iktar mill-istituzzjonijiet tal-Unjoni, fi kliem iehor l-Unjoni nnifisha, minhabba li jorbtu t-tbatija tagħhom mal-Unjoni.
3. Il-KESE ma jistax jaqbel ma' dispożizzjonijiet li jittrattaw biss dixxiplina baġitarja u fiskali u jemmen li l-governanza tal-politika ekonomiċi fiż-żona euro u fl-UE għandha tkun usa' u aktar ambizzjuża.
4. Il-KESE jenfasizza r-rwol ċentrali li għandha taqdi l-Kummissjoni Ewropew bhala dik li tesprimi l-interess ġenerali Ewropew, b'mod partikolari fl-implimentazzjoni ta' miżuri ta' politika ekonomika u monetarja, inklużi dawk previsti mit-trattat intergovernattiv ġdid.
5. F'dan ir-rigward, il-KESE jafferma l-htieġa li titnieda mill-ġdid l-Istrateġija 2020 b'mod partikolari l-azzjonijiet favur iż-żgħażaġh, ir-riċerka u l-innovazzjoni u l-ekonomija ekoloġika.

Il-KESE jifrah lill-President Barroso għall-inizjattivi ġodda li habbar matul il-Kunsill Ewropew tat-30 ta' Jannar 2012 favur l-aċċess taż-żgħażaġh għall-impjegi u jitolbu jimplementa mill-ewwel inizjattivi konkreti f'dan il-qasam. Barra minn hekk, il-KESE jaqbel mal-miżuri ta' appoġġ għall-intrapriżi ż-żgħar u ta' daqs medju b'konformità shiha mal-liġi Komunitarja fis-sehh.

6. Il-KESE jishaq fuq il-fatt li matul in-negozjati dwar il-perspettivi finanzjarji multiannwali 2014-2020 futuri, l-UE għandu jkollha baġit adatt u ikbar. Il-KESE jappoġġja l-proposta tal-Kummissjoni Ewropea li jinstabu riżorsi proprji ġodda biex jiġi ffinanzjat il-baġit Ewropew, u li jintużaw forom differenti ta' investimenti pubbliċi u/jew privati. Il-KESE, min-naħa tiegħu, ser ihejji rapport dwar il-prezz tan-non-Ewropa li ser johroġ fid-dieher il-benefiċċji ta' integrazzjoni Ewropea akbar. Il-KESE jinsisti wkoll li m'għandux ikun hemm trattament diskriminatorju fir-rigward tal-pajjiżi li ssiehbu fl-UE wara l-2004 fir-rigward tal-limiti u l-kriterji ta' eliġibbiltà għall-Fondi Ewropej.

7. Il-KESE jappoġġja rwol akbar tal-Bank Ċentrali Ewropew biex tiġi stabilizzata s-sitwazzjoni fiż-żona euro kif ukoll mekkaniżmi ta' inġinerija finanzjarja li jirrikorru għat-tifdil privat u s-suq (eurobonds) biex jiffinanzjaw proġetti li joffru futur u li jwasslu għall-irkupru tal-attività ekonomika.

8. Għaldaqstant, il-KESE jappella lill-istituzzjonijiet Ewropej u lill-awtoritajiet nazzjonali biex:

- jevitaw li jdaghjfu b'xi mod it-trattati eżistenti u l-istituzzjonijiet li jipprevedu;
- jimplementaw il-miżuri Komunitarji li jiffavorixxu t-tkabbir u jappoġġjaw l-iżvilupp tal-infrastruttura u tal-isforz tal-intrapriżi żgħar u ta' daqs medju, l-aċċess taż-żgħażaġh għall-impjegi kif ukoll azzjonijiet għal politika Ewropea dwar enerġija li tagħmel użu effiċjenti mir-riżorsi u nadifa;
- jadottaw baġit ambizzjuż għall-applikazzjoni ta' dawn il-miżuri u sabiex tissaħħaħ il-koeżjoni Ewropea;
- jikkomunikaw b'mod magħqud maċ-ċittadini Ewropej u mal-bqija tad-dinja;
- jindirizzaw messaġġ pożittiv liż-żgħażaġh Ewropej bil-għan li jipprezentaw l-Unjoni Ewropea bħala soluzzjoni għall-kriżi u prospettiva għall-gejjieni tagħhom;
- jappoġġjaw id-deċiżjonijiet mehuda fil-livelli kollha dwar l-inkluzjoni reali taċ-ċittadini, permezz ta' proċessi li jassoċjaw b'mod shiħ lill-Parlament Ewropew u l-parlamenti nazzjonali, u jwettqu konsultazzjoni effikaċi mal-organizzazzjonijiet rappreżentattivi tas-soċjetà ċivili u jivvalorizzaw il-kontribut ta' djalogu soċjali awtonomu.

Brussell, 22 ta' Frar 2012.

Il-President
tal-Kumitat Ekonomiku u Soċjali Ewropew
Staffan NILSSON